

קאדיע מאַלאַדאָווסקי

אַ שטוב מיט זיבן פֿענצטער

באַשקע איז געווען דאָס איינציקע מיידל אין גראָדנער גובערניע, וואָס איז געריטן אויף אַ פֿערד נישט ערגער ווי אַ פּריץ. איר פֿאָטער איז געווען אַ רייכער ישובֿניק און האָט געהאַלטן אין אַרענדע ביי די פּריצים פֿעלדער, לאַנקעס און אַ פּאַקט פֿון הונדערט קי.

אַז זי פֿלעגט אַרויספֿאַרן אין דער נאָענטער שטאָט, בריסק, איז ניט אַנדערש ווי אין בריטשקע געשפּאַנט מיט אַ פּאַר פֿערד, און איר פֿורמאַן, יאַנקל, האָט געהאַלטן אַ בייטש מיט אַ רויט באַמבעלקעלע, און איז געזעסן אויסגעצויגן, שטאַלץ אויף דער געבעטער קעלניע פֿון דער בריטשקע, פּונקט ווי ער זאָל פֿירן דעם קייסערס טאַכטער.

אַ האַלבע שעה נאָכאַנאַנד האָט זיך יאַנקל געפּוצט די שטייול, איידער ער איז אַרויסגעפֿאַרן מיט באַשקען אין שטאָט אַרײַן.

באַשקעס בלויז אויגן און דאָס קליינע אַרויף פֿאַרריסענע גאַמבעלע האָבן געהאַט אַן עקשנותדיקע שיינקייט, ווי זי זאָל זיך אַ גאַנצן טאַג רייצן מיט דער וועלט; נו, ווער וועט מיך אַריבערשטייגן?

אַז דער פּריץ האָט, פֿאַרנדיק מיטן וואַלד, באַגעגנט באַשקעס בריטשקע, האָט ער שטענדיק אַפּגעשטעלט זײַן קאַרעטע, און האָט שטענדיק געהאַט וועגן וואָס צו שמועסן מיט באַשקען: ווהיין פֿאַרסטו, באַשקע? און פֿאַרוואָס ביסטו אַזוי שיין, באַשקע? און איין מאָל האָט ער איר געזאָגט:

– דיר וואָלט געפּאַסט צו זײַן אַ פּריצטע, באַשקע.

באַשקעס אויגן האָבן באַלויכטן אַ שטיק וואַלד, די עקשנותדיקע גאַמבעלע האָט זיך ווי גערייצט מיטן פּריץ, און זי האָט געענטפֿערט.

– מיר פאסט צו זיין מענדל שאפיראָס טאָכטער אויך, פריץ.

די צוויי פֿורמאָנעס וואָסיל און יאַנקל, זיינען געזעסן שטייף די קעלניעס, ניט אויסגערעדט איינער צום אַנדערן קיין וואָרט. יאַנקלס ברייטע פלייצע האָט דייטלעך געפיקעט וואָסילן:

– דו פֿירסט טאָקע דעם פריץ, אָבער איך פֿאַר מיט באַשקען.

אין דער גובערניע האָט מען גערעדט און געוואָלט טרעפֿן: מיט וועמען וועט חתונה האָבן אַזאַ באַשקע?

זי האָט חתונה געהאַט מיט אַ יונגן וואָלד־סוחר, אַ למדן, און זי האָט אים ליב געהאַט. אין בריסק, ווהיין זי איז אַריבערגעפֿאַרן מיט איר מאַן, האָט באַשקע געפֿירט איר הויז מיט אַ ברייטן פֿאַרנעם. יאַנקלען מיט דער בריטשקע האָט זי מיטגענומען מיט זיך, און אין שטאָט איז זי נישט געגאַנגען צו פֿוס, נאָר זי איז אַרומגעפֿאַרן, חוץ שבת. שבת האָט מען באַשקען געזען גיין צופֿוס אין בית מדרש, און צו גאָסט צו דעם מאַנס משפּחה. אַז זי איז געגאַנגען מיט איר מאַן, ר'איסר פֿאַפּערנאָ, איז דאָס געווען עשירות און גדולה: זי איז געווען באַשקע שאַפיראָ, און ער – פֿון דער גאַלדענער פֿאַן אין בריסק און האָט זיך אַליין געשניטן אויף אַ גרויסן גביר.

ביי באַשקען זיינען שטענדיק געווען אורחים צום טיש: סוחרים, וואָס האָבן געהאַנדלט מיט איר מאַן; משולחים, וואָס האָבן געזאַמלט געלט פֿאַר אַ ישיבֿה; אַ רבֿ, וואָס איז געקומען אין שטאָט; מגידים און סתם יידן דורכגייער און אַרעמעלייט. באַשקע האָט יעדן אורח באַהאַנדלט מיט דרך־אַרץ. איר הויז האָט געהאַט אַ שם אין שטאָט, און יידן האָבן געזאָגט – ס'איז ירושלים.

איינמאָל איז געקומען צו איסר פֿאַפּערנאָ אַ סוחר פֿון וואַרשע. פֿרייטיק צו נאַכט, נאַכדעם ווי מען האָט אָפּגעזונגען זמירות, האָט דער סוחר דערציילט, אַז אין וואַרשע האָט זיך אויפֿגעשטעלט אַ חבֿרה יידן, וואָס קויפֿן ערד אין ארץ־ישׂראל און זיי פֿאַרן אַהין בויען אַ שטאָט. ביי באַשקען זיינען בלוי געוואָרן די אויגן, ווי ליכט זאָלן זיך אין זיי אַנצינדן. זי האָט געפֿרעגט ביי דעם סוחר.

– וואָס פֿאַר אַ ייִדן זיינען דאָס?

– ייִדן, ווי אַלע ייִדן, – האָט ער איר געענטפֿערט, – מיין שוואַגער איז
איינער פֿון זיי. ער פֿאַרט אַהין אַוועק מיט דער פֿרוי און מיט די
קינדער.

– ווי אַלט איז ער? – האָט באַשקע געפֿרעגט.

– ער איז אַלט אַכט און צוואַנציק יאָר און ער האָט פֿיר קינדער.

באַשקע האָט דערלאַנגט טיי מיט קאַרשן־סאַק און קיכלעד, און ווען
דער סוחר האָט זיך געקליבן אַוועקגיין, האָט זי צו אים געזאָגט:

– אַ גוטע בשורה האָט איר אונדז געבראַכט, זאָל אייך זיין צו מצווה.

דער מאַן אירער, ר' איסר פֿאַפּערנאָ, האָט אויף איר פֿאַרווונדערט אַ
קוק געטאָן, נאָר פֿון דרד־אַרץ וועגן האָט ער צוגעגעבן:

– הלוואַי זאָלן מיר הערן גוטע בשורות פֿון ייִדן.

דער געשעפֿט, וואָס האָט ער געמאַכט מיטן סוחר פֿון וואַרשע, איז
געווען זייער אַ גוטער, איסר פֿאַפּערנאָ, איז אין איין יאָר טאַפל רייך
געוואָרן, נאָר קיין הנאה האָט ער דערפֿון ניט געהאַט. באַשקע איז
געוואָרן אַן איבערגעביטענע. זי האָט אָפֿט דערמאַנט די חבֿרה, וואָס
קויפֿט לאַנד אין ארץ־ישׂראל.

איינמאָל, שבת אויף דער נאַכט, אויף דער פֿולער וואָך, האָט באַשקע
אַנגעצונדן דעם בליץ־לאַמפּ, ווי עס זאָל זיין יום־טובֿ, און זי האָט זיך
אַוועקגעזעצט שרייבן אַ בריוו צו דער חבֿרה, וואָס קויפֿט לאַנד אין
ארץ־ישׂראל.

אויף מאַרגן אין דער פֿרי איז זי געפֿאַרן אין איר בריטשקע, צו יעקבֿ
ראַבינאוויטשן, דעם פֿאַטשטער, ער זאָל באַלד באַזאָרגן דעם בריוו
קיין וואַרשע.

יעקב דער פאָטשטער האָט געוויסט אַלע סודות פֿון שטאָט. אַז ער איז נייגערק געוואָרן צו וויסן, וואָס עס שטייט אין אַ בריוו, האָט ער אים געעפֿנט, איבערגעלייענט, פֿאַרקלעפט און אָפּגעשיקט, און זיין נייגערקייט האָט קיינמאָל, חלילה, קיינעם ניט געשאָט. ער האָט באַשקעט בריוו אויך איבערגעלייענט. אים האָט שטאַרק הנאה געטאָן, וואָס יידן קויפֿן לאַנד אין ארץ־ישׂראל, ער האָט זיך אַזש געריבן די הענט איינע אָן דער אַנדערער און האָט זיך געקוויקט:

– הער, הער, אַ טשיקאָוע זאָך! זיי גייען דעריאָגן משיחן גאָר אָן קאַטאָועס!

אין אַ פֿאַר וואָכן אַרום האָט מען אָנגעהויבן שמועסן אין בריסק, אַז די פֿאַפּערנאָס קויפֿן לאַנד אין ארץ־ישׂראל. „גבֿירים! וואָס גייט זיי אָפּ?“ – האָט מען גערעדט. דערנאָך האָט זיך פֿאַרשפּרייט אַ קלאַנג, אַז די פֿאַפּערנאָס פֿאַרן קיין ארץ־ישׂראל, קיינער האָט זיך איינגעשטעלט פֿרעגן וועגן דעם ביי איסרן אָדער ביי באַשקען, אָבער יאַנקלען איז מען באַפֿאַלן ווי פֿליגן: זיי קויפֿן טאַקע? זיי פֿאַרן טאַקע?

יאַנקל האָט ניט געוויסט, אָדער ער האָט זיך געמאַכט תּמעוואַטע און האָט געענטפֿערט:

– מיין דאגה! אַז דער באַלעבאָס וועט פֿאַרן, וועל איך טרייבן די פֿערד.

עס איז אַריבער אַ יאָר צייט. די שטאָט האָט זיך געקאַכט, ווי אַ צימעס: ר' איסר וויל נישט פֿאַרן, נאָר באַשקע – שטאַל און אייזן! מען איז געווען נייגערק, ווער וועט אויספֿירן, ר' איסער צי באַשקע?

אין שטאָט זיינען געווען אַ סך משפּחות, וואָס האָבן געצויגן חיונה פֿון ר' איסר פֿאַפּערנאָס וואַלד־געשעפֿטן. די נאמנס, די בוכהאַלטערס, די בראַקערס, די באַלעגאַלעס, די וועכטער. זיי זיינען געווען דער שטאַרקער צד אין שטאָט, אַז ביי באַשקען איז דאָס אָן איינריידעניש, און עס וועט אים ירצה השם איבערגיין, ווי ביי אַלע גבֿירטעס גייען איבער זייערע איינריידענישן.

דער צווייטער צד, די שכנים, די קרובים, זיי חאָבן געזאָגט, אַז באַשקען איז אַרײַן אין דער מחשבה בױען אַ שטאָט אין ארץ־ישׂראל, וועט זי בױען אַ שטאָט. באַשקע איז באַשקע. און אין אײנעם אַ לױטערן טאָג ערבֿ פּסח איז באַשקע אַװעקגעפֿאַרן קײן װאַרשע. זי איז נײַט געפֿאַרן מיטן דײַליזשאַנס, װי די סװחריים פֿאַרן, נאָר זי האָט אַװעקגעפֿאַטשט מיט דער באַן, װי עס פֿאַרט איר מאַן, ר' אײסר פֿאַפּערנאָ. די בעל־עגלהס פֿון שטאָט, כאָטש באַשקע איז געקומען צו דער באַן מיט איר אײגענער בריטשקע, מיט איר אײגענעם פֿורמאַן יאַנקלען, זײנען זײ צוגעקומען זען, צי באַשקע שטייגט טאַקע אַרײַן אין דער באַן. אַפֿילו די װאַס האָבן גאַרנײַט געהאַט קײן פֿאַרשױנען, האָבן אױך אַ שמיץ געטאַן די פֿערד און זיך צוגעכאַפט צו דער באַן סטאַנציע.

װען באַשקע איז צוריקגעקומען פֿון װאַרשע, איז שױן געװען אױס סױד. זי האָט געקױפֿט לאַנד אין ארץ־ישׂראל. ר' אײסר פֿאַפּערנאָ בלײַבט אין בריסק, און באַשקע „איז עולה.“ איר פֿאַרן האָט מען אָנגעהױבן רופֿן „זי איז עולה.“

נאָך פּסח זײנען ר' אײסר פֿאַפּערנאָ און באַשקע אַװעק צום רבֿ. זײ זײנען דאָרט אַפּגעזעסן פֿון נאָך מעריבֿ ביז שפּעט אין אָװנט אַרײַן. זײ האָבן געהאַט אַ בוררות װעגן די קינדער. ר' אײסר איז גרייט געװען אַפּשענקען דאָס געקױפֿטע לאַנד פֿאַר אַ ישיבֿה און געבן אַ נדר, שיקן אַהין לערנען זײַן עלטסטן זון, װען ער װעט װערן בר־מצווה. באַשקע האָט געטענהט – עס פֿאַרן ייִדן בױען אַ שטאָט, װיל זי און אירע קינדער זאָלן זײַן צװישן יענע ייִדן. אין רבֿס חדר איז אַרײַנגעפֿאַלן ר' אײסרס מוטער, די גבֿירטע, אײדל פֿאַפּערנאָ, אָנגעטאַן אין אַ פֿאַטשיילע, און האָט זיך צעיאָמערט:

– רבֿ, מען נעמט בײַ מיר צו מײנע קינדער!

– אײך פֿיר זײ ניט, חלילה, צו עבֿודה־זרה – האָט איר באַשקע געענטפֿערט. זי האָט זיך אױפֿגעהױבן פֿון איר שטול און האָט געזאָגט:

– זיצט, שױגער.

באַשקע איז געבליבן שטיין. אירע בלויע אויגן האָבן אַ לויכט געטאָן
אין זי האָט געזאָגט שטיל:

– ווער קען מיר זאָגן, אַז איך פֿיר, חלילה, אין שלעכטע וועגן מײַנע
קינדער?

קײנער האָט איר ניט געענטפֿערט.

ביי די פּאַפּערנאָס אין שטוב און אין גרויסן הויף איז געווען אַן
אַנגעוואָרף, ווי ערבֿ אַ חתונה. קאַסטנס זײַנען געשטאַנען
אַרומגעשלאָגענע מיט אײַזערנע רײפֿן. אויפֿן הויף איז געלעגן אַ
הורבע היי, און יאַנקל האָט געטראָגן אַנגעשטאַפּטע זעק מיט היי אין
שטוב אַרײַן. מען האָט געפּאַקעוועט געפֿעסן, פֿלײשיקע און מילכיקע
און פּאַרעווע, חמצדיקע און פּסחדיקע, טעפּ, פּאַנען, וועש און
בעטגעוואַנט.

ר' איסר פּאַפּערנאָ האָט געאַרבעט אין זײַנע געשעפֿטן, ווי אין שטוב
ביי אים זאָל גאַרניט פּאַרקומען. עס זײַנען געקומען זײַנע מענטשן,
האָט ער געמאַכט מיט זיי חשבונות, געגעבן זיי בריוו און
איבערגעגעבן אַנזאַגונגען.

די שכנות האָבן מער מיט די אויגן, ווי מיט רײד, איבערגעשמועסט
זיך:

– גאָט זאָל איר העלפֿן, און אים זאָל אַוודאי גאָט העלפֿן, בלײַבט
נעבעך אַלײן! אַ צדיק, ער לאָזט איר מיטנעמען די קינדער.

די קאַסטנס זײַנען שוין געווען אַרויפֿגעלאָדן אויף אײן וואָגן, און
דאָס בעטגעוואַנט און עסנס – געטריקנט ברויט, און קיכלעך, און
קעזן, און גערויכערטע פֿלײישן, און שנאַפּס – אויף אַ צווייטן וואָגן.
דאָרט זײַנען געזעסן די קינדער, דער עלטסטער זון, אַ צען־יאָריקער
און דאָס יינגסטע מיידעלע, אַ פֿיר־יאָריקס.

ר' איסר איז געשטאַנען לעבן וואָגן, וווּ עס זײַנען געזעסן די קינדער.
זײַנע אויגן זײַנען געווען ברייט אָפֿן, נאָר ער האָט אויסגעזען ווי אַ
בלינדער, וואָס זעט ניט די שײן. לעבן אים, כּמעט אַקסל צו אַקסל,

איז געשטאַנען יאַנקל אַ צעטומלטער, מיט אַ צעפֿלאַמט פנים, ווי
איינער, וואָס איז אַרויס פֿון אַ געשלעג.

– מיר פֿאַרן, – האָט באַשקע אַרויסגערעדט שטיל, ווי זי זאָל זיך ביי
עמעצן בעטן.

יאַנקל האָט זיך נישט גערירט פֿון אָרט.

– יאַנקל! – האָט באַשקע אַ רוף געטאָן – יאַנקל! און ווען יאַנקל
האָט זיך ניט אָפּגערופֿן, ווי די חושים זאָלן אים אויפֿהערן דינען,
האָט באַשקע זיך אַרומגעקוקט, צוזאַמענגעדריקט די ליפֿן און
געזאָגט, ווי פֿאַר זיך:

– די פֿערד וועלן מיך אויך פֿאַלגן.

זי איז אַרויף אויפֿן וואָגן, זיך אַוועקגעזעצט אויף דער קעלניע און אַ
טרייב געטאָן די פֿערד. זי האָט זיך אַראָפּגעבויגן פֿון דער קעלניע און
האָט געזאָגט:

– איסר, מיר זאָלן האָבן נחת פֿון אונדזערע קינדער, איסר! – און זי
איז אַרויסגעפֿאַרן פֿון הויף.

דורך די פֿענצטער האָבן די שכנים געזען, ווי באַשקע טרייבט אַליין
דעם וואָגן און פֿירט די קינדער. זיי האָבן זיך געקניפט די באַקן און
צוגעדעקט דאָס פנים מיט די הענט:

– גאָט זאָל זי אויסהיטן, מיט אַזאַ גבֿורה!

אייניקע זיינען אַרויסגעלאָפֿן אין דרויסן און איר נאָכגעשריען: „זאָל
אייך זיין מיט הצלחה! איר זאָלט קומען געזונט!“

ווען דער וואָגן איז אָפּגעפֿאַרן א שטיקל גאָס, איז יאַנקל געקומען צו
זיך. עס איז געווען דאָס ערשטע מאָל אין זיין לעבן, אַז ער האָט ניט
געפֿאַלגט באַשקען. ער האָט זיך אַ ריס געטאָן פֿון אָרט, איז ווי אַ
באַנומענער געלאָפֿן נאָכן וואָגן און גערופֿן:

– באַלעבאַסטע! באַשקע!

* * *

אין ראש פינה שטייט באשקע פאפערנאָס הויז מיט זיבן פֿענצטער, דער הויף איז אַרומגעצאַמט מיט הויכע אַקאַליפטוס־ביימער. מירופֿט עס – באַשקעס הויף. אירע אייניקלעך און אור־אייניקלעך, מיט בלויע אויגן און אַרויף־פֿאַרריסענע גאַמבעלעך ווילן דאָס הויז ניט פֿאַרקויפֿן און ניט איבערבויען, אַז עס בייגט זיך איין אַ וואַנט, פֿאַרריכט מען זי אַז דאָס הויז זאָל אויסזען אַט אַזוי ווי באַשקע האַט עס געבויט.

באַאַרבעט און צוגעגרייט פֿונעם קאָמפּיוטער־קרייז אויף דער ייִדיש־וואָך־2001 פֿון יוגנטרוף www.yugntruf.org, שאַשקע־רייזל יוני, און רפֿאל פֿינקל. אַ ספּעציעלן דאַנק פֿרידע פֿאַרמאַנען, די הויפּט־עדאַקטאָרין פֿון דער ענגליש־איבערזעצונג פֿון דער זאַמלונג, „געפֿונענע אוצרות“.